

‘દાદા ભગવાન’ કેરી

‘દાદા ભગવાન’ કેરી, અનુપમ દેશના;
ગર્વિલ ગારવતા વિના, આતમ-ઠારક જ્ઞેયમાં. – ‘દાદા ભગવાન’...

નિર્દભ નિરાકર્ષ વ્યક્તિત્વે, ચિત્ત થિરાત્મક દહાણી;
કાળજું કોરી વીંધી નાખે, એવી મોક્ષક વાણી.

ઓહોહો ! અચરજ તરજ, મંગલકારી દેશના;
સંપૂર્ણ સ્વ-રસ સ્પર્શ, સ્વાતમ્લક્ષી દેશના.... – ‘દાદા ભગવાન’....

તકદીરી સુખ સાયવવાની, આખો દી તદબીર;
ભ્રાંતિધારી પુરુષાર્થીની, ફિકર-દુઃખ જંજીર.

અ-બંધને બાંધે પુદ્ગલ, જાતે કલ્પી ત્રેષણા;
ઊકલે છે ‘વ્યવસ્થિત’ જ, પ્રારબ્ધાધીન પીંજણા... – ‘દાદા ભગવાન’....

નિરંકુશી મન દોરવણી, અજ્ઞાસ્થિત સ્વચ્છંદ;
વિભ્રાંતિની મજબૂતી જો, કુસંગી પરપંચ.

તાંતા તન્મય આકારે, ‘ગૂંચ’-કષાયો કલેશમાં;
કઠણ શબ્દોથી કાપે, નિર્મળ કોમળ દેશના.... – ‘દાદા ભગવાન’....

સામૂહિકી ને વ્યક્તિગત, ખટપટ દેખરેખ;
સુદર્શનથી ઉદ્ધારક ‘તે’, મુદ્રા શિલાલેખ.

ગંગા કે ગટર પાણી, ચડવે મગ નિરદ્વેષતા;
સામાન્ય ભાવે વહેતી, અસામાન્ય દેશના.... – ‘દાદા ભગવાન’....

બુદ્ધિજીવી, બાળ, યુવા કે, ઘૈડાં ડોસીમાં;
પામે છે જ્યાં આત્મોલ્લાસ જ, સ્વયં અસીમા.

‘દાદા ભગવાનના, અસીમ જય જયકાર’માં;
પડદા તોડાવે અંતરંગ, નિરાવણી દેશના.... – ‘દાદા ભગવાન’....

